

جاوید احمد غامدی

مولانا افضل محمد یوسف زئی

(دسویں قسط)

سیاق و سباق کے آئینہ میں

موسیقی کی حرمت و ممانعت پر چند احادیث

۱:.....”عن عبدالرحمن بن غنم قال: حدثني أبو عامر أو أبو مالك الأشعري رضي الله عنه أنه سمع النبي ﷺ يقول: ليكونن من أمتي أقوام يستحلون الحر والحرير والخمر والمعازف“ (رواه البخاري في الاثرية)

”حضرت عبدالرحمن بن غنم سے روایت ہے کہ مجھے ابو عامر یا ابو مالک اشعری رضی اللہ عنہ نے بتایا کہ انہوں نے نبی اکرم ﷺ کو فرماتے ہوئے سنا کہ عنقریب میری امت میں ایسے لوگ پیدا ہوں گے جو زنا، ریشم، شراب اور باجوں کو حلال سمجھیں گے۔“

۲:.....”عن علي بن أبي طالب رضي الله عنه قال: قال رسول الله ﷺ: إذا فعلت أمتي خمس عشرة خصلة حلت بهم البلاء وفيه واتخذ القيان والمعازف“ (رواه الترمذي)

”حضرت علی رضی اللہ عنہ سے روایت ہے کہ رسول اللہ ﷺ نے ارشاد فرمایا کہ: جب میری امت پندرہ چیزوں کی عادی ہو جائے تو اس پر مصائب نازل ہوں گے۔ آنحضرت ﷺ نے ان پندرہ چیزوں میں ایک یہ بھی بتائی کہ جب مغنیہ عورتیں اور باجے رواج پکڑ جائیں۔“

۳:.....”عن عبد الله بن عمر رضي الله عنهما أن النبي ﷺ قال: إن الله حرم الخمر والميسر والكوبة والغبراء وكل مسكر حرام“ (رواه احمد وابوداؤد)

”حضرت عبداللہ بن عمر رضی اللہ عنہما سے روایت ہے کہ نبی اکرم ﷺ نے ارشاد فرمایا کہ: بے شک اللہ تعالیٰ نے شراب، جوا، طبل اور طنبور کو حرام کیا ہے، نیز ہرنشہ آور چیز حرام ہے۔“

۴:.....”عن ابن عباس رضي الله عنهما قال: الكوبة حرام والذن حرام والمزامير حرام“ (رواه احمد)

”حضرت ابن عباس رضی اللہ عنہما سے روایت ہے، فرمایا: طبل حرام ہے، شراب حرام ہے اور

بانسریاں باجے حرام ہیں۔“

۵:.....”عن أبي هريرة رضي الله عنه أن النبي صلى الله عليه وسلم قال: استماع الملاهي معصية والجلوس عليها فسق والتلذذ بها كفر.“ (نيل الاوطار، ج: ۸، ص: ۱۰۰)

”حضرت ابو ہریرہ رضی اللہ عنہ سے روایت ہے کہ جناب رسول اللہ ﷺ نے ارشاد فرمایا: گانا باجا سنانا گناہ ہے، اس کے لیے بیٹھنا فسق ہے اور اس سے لطف اندوز ہونا کفر ہے۔“

۶:.....”عن علي رضي الله عنه أن النبي ﷺ قال: بعثت بكسر المزامير.“ (حوالہ بالا)

”حضرت علی رضی اللہ عنہ سے روایت ہے کہ نبی اکرم ﷺ کا ارشاد ہے: میں موسیقی کے آلات توڑنے کے لیے بھیجا گیا ہوں۔“

۷:.....”عن عمر رضي الله عنه مرفوعاً: ثمن القينة سُحت وغناءها حرام.“ (رواہ الطبرانی)

”حضرت عمر رضی اللہ عنہ سے نبی اکرم ﷺ کا یہ قول مرفوعاً مروی ہے: مغنیہ کی اجرت اور اس کا گانا دونوں حرام ہیں۔“

۸:.....”عن ابن مسعود رضي الله عنه أن النبي ﷺ قال: الغناء ينبت النفاق في القلب كما ينبت الماء البقل.“ (ابوداؤد بیہقی)

”حضرت ابن مسعود رضی اللہ عنہ سے روایت ہے کہ نبی اکرم ﷺ نے ارشاد فرمایا: گانا دل میں اسی طرح نفاق پیدا کرتا ہے جس طرح پانی سبزہ کو اُگاتا ہے۔“ (ابوداؤد)

۹:.....”عن أبي هريرة رضي الله عنه أن النبي ﷺ قال: حب الغناء ينبت النفاق في القلب كما ينبت الماء العشب.“ (أخرجه الديلمي)

”حضرت ابو ہریرہ رضی اللہ عنہ سے روایت ہے کہ نبی اکرم ﷺ نے ارشاد فرمایا: گانے کی محبت دل میں اسی طرح نفاق پیدا کرتی ہے جس طرح پانی گھاس اور سبزہ اُگاتا ہے۔“

۱۰:.....”عن أنس رضي الله عنه أن رسول الله ﷺ قال: من قعد إلى قينة يستمع منها صب الله في أذنيه الآتک يوم القيامة.“ (رواہ السیوطی فی جامع الصغیر)

”حضرت انس رضی اللہ عنہ سے روایت ہے کہ آنحضرت ﷺ نے ارشاد فرمایا: جو شخص کسی مغنیہ باندی کا گانا سننے قیامت کے دن اس کے کانوں میں پگھلا ہوا سیسہ ڈالا جائے گا۔“

۱۱:.....”عن أنس وعائشة رضي الله عنهما أن النبي ﷺ قال: صوتان ملعونان في الدنيا والأخرى: مزار عند نعمة ورنه عند مصيبة.“ (رواہ البرزوالیہیقی وابن مردودیہ وکنز العمال)

”حضرت انس اور حضرت عائشہ رضی اللہ عنہما دونوں سے روایت ہے کہ نبی اکرم ﷺ نے فرمایا: دو قسم کی آوازیں ایسی ہیں جن پر دنیا و آخرت میں لعنت کی گئی ہے، ایک تو خوشی کے موقع پر باجے کی آواز اور دوسرے مصیبت کے موقع پر آہ و بکا اور نوحہ کی آواز۔“

۱۲:..... ”وَعَنْ أَبِي أَمَامَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَا رَفَعَ أَحَدٌ صَوْتَهُ بَغْيَاءَ إِلَّا بَعَثَ اللَّهُ عَلَيْهِ شَيْطَانِينَ يَجْلِسَانِ عَلَى مَنْكِبَيْهِ يَضْرِبَانِ بِأَعْقَابِهِمَا عَلَى صَدْرِهِ حَتَّى يَمْسَكَ“ (رواہ ابن ابی الدنیاء ابن مردویہ ورواہ الطبرانی باسناد وثق البعض وضعف البعض)
 ”حضرت ابو امامہؓ سے روایت ہے کہ جناب رسول اللہ ﷺ نے فرمایا: جب بھی کوئی شخص گانے کے لیے آواز بلند کرتا ہے تو اللہ تعالیٰ اس کے پاس دو شیطانوں کو بھیج دیتا ہے جو اس کے کندھے پر بیٹھ کر اپنی ایڑیاں اس کے سینے میں مارتے رہتے ہیں، تا وقتیکہ وہ خاموش ہو جائے۔“

۱۳:..... ”وَعَنْ ابْنِ عَمْرِو بْنِ الْعَبَّاسِ أَنَّ النَّبِيَّ ﷺ نَهَى عَنِ الْغِنَاءِ وَالِاسْتِمَاعِ إِلَى الْغِنَاءِ“ (رواہ الطبرانی)
 ”حضرت ابن عمرؓ سے روایت ہے کہ نبی اکرم ﷺ نے گانا گانے اور گانا سننے سے منع فرمایا ہے۔“

مذکورہ بالا تمام احادیث علامہ ابن حجرؒ نے اپنی مشہور کتاب ”کف المراءع“ میں نقل کی ہیں اور حضرت مولانا مفتی محمد شفیعؒ نے اپنی کتاب ”اسلام اور موسیقی“ میں اس کو شامل کیا ہے، اس میں کل بتیس احادیث ہیں، میں نے صرف تیرہ کو لیا ہے۔ حضرت مفتی صاحبؒ نے کل ۱۴۲ احادیث کو نقل کیا ہے۔ ان بتیس احادیث میں جو ضعیف ہیں ان کی طرف بھی مفتی صاحبؒ نے اشارہ کیا ہے۔ آخر میں حضرت مفتی محمد شفیعؒ ان احادیث کی روشنی میں موسیقی اور مسئلہ غناء پر اس طرح تبصرہ فرماتے ہیں:
 ”ان بتیس احادیث اور ان کی تحقیق و تخریج پر نظر ڈالنے سے یہ بات واضح ہو جاتی ہے کہ اباحت غناء و مزامیر کے دعویداروں کا یہ خیال درست نہیں کہ گانے باجے کی حرمت پر دلالت کرنے والی کوئی حدیث بھی صحیح سند سے مروی نہیں ہے، کیونکہ گزشتہ اوراق میں کئی احادیث ایسی بھی گزری ہیں جن کی صحت نہایت واضح ہے۔ (اسلام اور موسیقی، ص: ۱۵۶)

غامدی صاحب مانیں یا نہ مانیں، میں نے موسیقی کے حوالہ سے قرآن و حدیث کی بہت ساری نصوص کو اس لیے جمع کیا ہے، تاکہ کوئی عالم یا طالب علم یا عام مسلمان ان سے فائدہ اٹھائیں، کیونکہ موسیقی سے متعلق ایک جگہ پر کافی ذخیرہ اکٹھا ہو گیا ہے، ان شاء اللہ! فائدہ ہوگا۔

موسیقی کی حرمت پر صحابہؓ اور سلف صالحینؓ کے اقوال

۱:..... حضرت قاسم بن محمدؓ کا قول

”قال القاسم بن محمد: الغناء باطل والباطل في النار، (وقال:) لعن الله المغني والمغني له“ (تفسیر قرطبی، ج: ۱۳، ص: ۹۵۲)

”قاسم بن محمدؓ نے فرمایا کہ: باجے باطل کام ہے اور ہر باطل دوزخ میں ہے۔ اللہ تعالیٰ

گانے والے اور جس کے لیے گایا جائے دونوں پر لعنت بھیجتا ہے۔“

۲:..... حضرت یزید بن ولیدؓ کا قول

”یا بنی أمیة إياكم والغناء فإنه ينقص الحياء ويزيد في الشهوة ويهدم المروة
وإنه لينوب عن الخمر ويفعل ما يفعل المسكر فإن كنتم لابد فاعلين فجنبوه
النساء فإن الغناء داعية الزنا۔“ (حوالہ بالا)

”اے بنو امیہ! تم گانے سے بچو، کیونکہ یہ شرم و حیا کو گھٹاتا ہے اور شہوت کو بڑھاتا ہے
اور اخلاق و مروت کو ختم کر کے گراتا ہے اور یہ گانا شراب کا نائب ہے اور یہ نشہ کا کام
کرتا ہے، اگر تم اس سے بچ نہیں سکتے تو کم از کم عورتوں کو اس سے دور رکھو، اس لیے کہ
گانا زنا کا محرک اور داعی ہے۔“

۳:..... حضرت ضحاکؓ کا قول

”الغناء منفدة للمال ، سخطة للرب ، مفسدة للقلب۔“ (حوالہ بالا)
”گانا مال کو ختم کرتا ہے، رب کو ناراض کرتا ہے اور دل کو بگاڑتا ہے۔“

۴:..... حضرت عثمان بن عفانؓ کا قول

”ماغنیت ولا تمنیت ولا مسست ذکرى بیمنی منذ بايعت رسول الله ﷺ۔“
(عوارف المعارف للامام السهروردی)

”جب سے میں نے آنحضرت ﷺ سے بیعت کی ہے، نہ میں نے کبھی گانا گایا ہے، نہ اس کی
تمنا کی ہے اور نہ اپنی شرمگاہ کو داہنے ہاتھ سے چھوا ہے۔“

۵:..... حضرت عبداللہ بن عمرؓ کا قول

بیہتی میں ایک روایت سے کہ: ”ایک دفعہ حضرت عبداللہ بن عمرؓ کا گزر ایک بچی کے پاس
سے ہوا جو بیٹھی ہوئی تھی اور گانا گارہی تھی، حضرت عبداللہ بن عمرؓ نے اُسے دیکھ کر فرمایا:

”لو ترک الشیطن أحدًا لترك هذه۔“ (تبیق، ج: ۱۰، ص: ۲۲۳)

”یعنی اگر شیطان کسی کو گمراہ کیے بغیر چھوڑتا تو اس بچی کو ضرور چھوڑ دیتا (لیکن وہ کسی کو نہیں
چھوڑتا، خواہ معصوم بچی کیوں نہ ہو)۔“

۶:..... حضرت جابرؓ کا قول

”احذروا الغناء فإنه من قبل إبليس وهو شرک عند الله ، ولا یغنی إلا
الشیطن۔“ (عمدة القاری، ج: ۳، ص: ۳۵۹)

اخلاص کی علامت یہ ہے کہ تم خلقت کی تعریف اور مذمت کی طرف توجہ نہ کرو۔ (حضرت ابو بکرؓ)

”حضرت جابرؓ فرماتے ہیں کہ: گانے سے بچو، اس لیے کہ وہ ابلیس کی طرف سے ہوتا ہے اور اللہ تعالیٰ کے نزدیک شرک جیسا گناہ ہے اور گانا شیطان کے سوا کوئی نہیں گاتا۔“

۷:..... حضرت عائشہؓ کا قول

”حضرت عائشہؓ نے اپنے بھائی کے گھر ایک گویے کو دیکھا جس کے بڑے بڑے بال تھے اور جھوم جھوم کر گانا گارہا تھا، حضرت عائشہؓ نے فرمایا:
”اف! شیطان آخر جوہ آخر جوہ۔“ (سنن کبریٰ بیہقی، ج: ۱۰، ص: ۲۲۲)
”حضرت عائشہؓ نے فرمایا: اف! یہ تو شیطان ہے، اسے گھر سے نکالو، اسے گھر سے نکالو، اسے گھر سے نکالو۔“

۹:..... حضرت سعید بن المسیبؓ کا قول

”إني لأبغض الغناء وأحب الرجز۔“ (مصنف عبدالرزاق، ج: ۱۱، ص: ۶)
”میں گانے سے نفرت کرتا ہوں اور میدان جنگ میں بہادری کے رجز کے اشعار کو پسند کرتا ہوں۔“

۱۰:..... حضرت ابراہیم نخعیؓ کا قول

”الغناء ينبت النفاق في القلب۔“ (تفسیر السراج المیر، ج: ۳، ص: ۱۸۱) ”وقال كنا نتبيع الأذفة نخرق الدفوف من أیدی الصبيان۔“ (الامر بالمعروف والنہی عن المنکر، ص: ۱۳۸)
”یعنی گانا دل میں نفاق پیدا کرتا ہے، آپ نے یہ بھی فرمایا: ہم گلیوں میں تلاش کر کے بچوں کے ہاتھوں سے دف چھینتے اور پھاڑ دیتے تھے۔“

۱۱:..... حضرت فضیل بن عیاضؓ کا قول

حضرت فضیل بن عیاضؓ جو صوفیائے کرام کے امام ہیں، ان کا مشہور مقولہ ہے:
”الغناء رقية الزنا“، یعنی ”گانا بجانازنا کا منتر ہے۔“ (المصوع: ۹۵)

ایک حقیقت کی طرف اشارہ

موسیقی، غنا، مزامیر اور معازف و ملاہی کے جو الفاظ ہیں، اس سے تو معروف باجے مراد ہوتے ہیں، اس کی حرمت میں تو عامدی صاحب کے علاوہ کسی کا کوئی اختلاف نہیں ہے، کیونکہ واضح آیات اور اس کی تفسیرات اور احادیث مقدسہ کی روایات میں اس کے حرام ہونے کو کھول کر بیان کیا گیا ہے۔
حضرت مولانا مفتی محمد شفیعؒ اپنی کتاب ”اسلام اور موسیقی“ میں لکھتے ہیں کہ یاد رکھنا چاہیے کہ ”معازف“ ان باجوں کو کہا جاتا ہے جو منہ سے بجائے جاتے ہیں اور ملاہی ان آلات کو کہا جاتا ہے جو

ہاتھوں سے بجائے جاتے ہیں۔ ائمہ اربعہ باتفاق ان کی حرمت کے قائل ہیں، البتہ ولیمہ، سحری یا کسی اور غرض صحیح کے لیے ”ڈھول“، ”دف“ کو مستثنیٰ قرار دیتے ہیں۔ (اسلام اور موسیقی، ص: ۱۶۲)

بندہ عاجز کہتا ہے کہ مباحث غناء اور موسیقی میں ایک اور لفظ آتا ہے جس کو ”سماع“ کہتے ہیں، اس لفظ سے موسیقی کے مباحث میں ایک التباس پیدا ہو جاتا ہے، اس لیے کہ فقہاء ”سماع“ کی اباحت میں اختلاف نقل کرتے ہیں تو ناواقف آدمی سمجھتا ہے کہ کہیں موسیقی کے جواز اور عدم جواز میں فقہاء کا اختلاف ہے۔ حقیقت یہ ہے کہ موسیقی، مزامیر، معازف اور طبلہ باجوں کے ساتھ گانے بجانے کو کسی قابل اعتماد شخص نے کبھی جائز نہیں کہا ہے، البتہ ”سماع“ ایک ایسا عمل ہے جس میں دل نرم کرنے والے اشعار پڑھے جاتے ہیں، آخرت کے یاد کرنے کے مضامین ہوتے ہیں، اس میں طبلہ، باجے، ڈھول، ڈھولک، آرمونیم کے آلات نہیں ہوتے ہیں، صرف دف ہوتا ہے۔ سماع میں بھی علماء تصوف نے سخت شرائط رکھی ہیں، پھر یہ بھی جمہور کا فیصلہ نہیں ہے، جمہور علماء و صلحاء مطلقاً سماع کا انکار کرتے ہیں اور اس پر نکیر کرتے ہیں، البتہ اہل تصوف کا ایک مختصر طبقہ چند شرائط لگا کر سماع کا قائل ہے، وہ شرائط یہ ہیں:

۱..... جب صرف جدوجہد اور جوش پیدا کرنے والے اشعار ہوں۔

۲..... جب بے ریش لڑکوں سے اختلاط نہ ہو اور نہ ان سے اشعار پڑھوائے جا رہے ہوں۔

۳..... اس محفل میں عورت ذات کا وجود بالکل نہ ہو۔

۴..... کسی قسم کا طبلہ باج ساتھ نہ ہو۔

۵..... یاد آخرت اور تذکرہ حبیب کے لیے ہو، اس میں فحش اشعار بالکل نہ ہوں۔

۶..... سننے والے ریاکار، بدکار، دنیوی اغراض والے نہ ہوں۔

۷..... اجرت پر محفل سماع قائم نہ ہو اور نہ پڑھنے والا اجرت لیتا ہو۔

حضرت جنید بغدادی رضی اللہ عنہ نے فرمایا کہ:

”سماع کی ناقص کواجازت نہیں، کامل کو ضرورت نہیں۔“ (توضیحات، ج: ۷، ص: ۳۰)

بہر حال اس طرح خالص سماع آج کل کہاں ہے اور شرائط کہاں ہیں اور ایسے خالص لوگ

کہاں ہیں!؟

پھر بھی سماع کا تعلق موسیقی سے نہیں ہے، دونوں الگ الگ چیزیں ہیں۔

موسیقی اور مجرد اشعار گانے میں فرق نہ کرنے سے بھی دونوں میں التباس آتا ہے، علماء کا اس پر اتفاق ہے کہ ذاتی وحشت دور کرنے کے لیے یا ادبی مہارت پیدا کرنے کے لیے مجرد اشعار کا گانا جائز ہے جس میں نہ چنگ ہو، نہ ستار ہو، نہ رباب ہو، نہ طبلہ ہو، نہ باجا ہو، نہ آرمونیم ہو۔ صحابہ کرام رضی اللہ عنہم اور تابعین و مجاہدین نے جو اشعار گائے ہیں وہ اسی قسم کے اشعار تھے، اس کو کوئی بھی انصاف پسند ذی شعور آدمی موسیقی نہیں کہہ سکتا ہے۔

(جاری ہے)